

Э.К. Салахова

**«ИСЕМЕ ТАРИХ СЭХИФЭЛЭРЕНДЭ
АЛТЫН КАРА БЕЛЭН ЯЗЫЛЫП КАЛЫРГА ТИЕШЛЕ
МӨХТЭРЭМ БЕР ЗАТ»**

На рубеже XIX–XX вв. начинается формирование татарской исторической науки, содержание которой определялось задачей создания научной истории татарского народа. Среди историков начала XX века свое заслуженное место занял Гайнетдин Нежмутдинович Ахмаров (1864–1911), чья деятельность была значима и многогранна. Целью данного исследования является всестороннее изучение творческого пути учёного. В статье показываются этапы его жизни, рассматривается педагогическая, общественная деятельность Г.Н. Ахмарова, анализируются его научные труды. Автор представляет учёного как яркого представителя формирующийся исторической науки, который одним из первых среди татарских историков в своём творчестве синтезировал традиции восточной и западной исторических наук. Статья посвящена к 155-летию со дня рождения Г.Н. Ахмарова.

Ключевые слова: Г. Ахмаров, история Казани, история Булгара, археология, этнография, татарское просвещение.

At the turn of the XIX–XX centuries the formation of the Tatar historical science begins. Its content was determined by the task of creating academic history of the Tatar people. Among historians of the beginning of the 20th century Gainetdin Nezhmutdinovich Akhmerov (1864–1911) took his well-deserved place, his work was significant and diverse. The purpose of this study is a comprehensive study of the creative way of the scholar. The article shows the stages of his life, considers the pedagogical, social activities of G.N. Akhmarov, analyzes his research works. The author presents the scholar as a vivid representative of an emerging historical science who was one of the first among Tatar historians to synthesize the traditions of Eastern and Western historical sciences in his work. The article is dedicated to the 155th anniversary of the birth of G.N. Akhmerov.

Keywords: G. Akhmerov, history of Kazan, history of Bulgar, archeology, ethnography, Tatar education.

Егерменче йөз башында хезмәтләре өчен замандашлары тарафынан югары бәялэнгән бу галимнең эшчәнлеген гаять күпкырлы. Ул педагог, дәрәслекләр авторы, тарихчы, татарлардан беренче археолог, жәмәгать эшлеклесе. Мөхтәрәм олуг зат Р. Фәхретдинев Гайнетдин Эхмәрәвнә, Ш. Мәржани белән янәшә куеп, «Безнең тәфтишемезгә күрә, Волга вә Урал буйларында торучы мөселманнардан бу көнләргә кадәр өч мөәррих¹ килеп китте. Болардан берсе – мөлла Хөсәен Фәезханов, икенчесе фазыйль Мәржани вә өченчесе дә – ошбу Гайнетдин әфәндедер», дип язды.

¹ Мөәррих – тарихчы.

Гайнетдин Нәжметдин улы Әхмәрәв 1864 елда Казан губернасының Зөя өязе Наратлы (хәзерге Яшел Үзән районындагы Татар Наратлысы) авылында дөньяга килә. Сигез яшенә житкәч, хәзерге Апас районына караган Шәм-Балыкчы авылындагы үз заманының гыйлемле кешесе булган Бикчәнтәй хәзрәт мәдрәсәсендә укый башлый. Анда белем алганнан соң, мәгърифәтче укытучы Шакиржан Таһиров киңәше белән, 1881 елда Казан татар укытучылар мәктәбенә укырга керә. Белем алуга омтылышы, кызыксынучанлыгы белән аерылып торган бу егет уку йортын мактау кәгазьләре белән тәмамлый [М.Къ, 1911]. 1885 елда, укытучылык таныклыгы алу белән, хәзерге Әгерҗе районына караган Биектау авылына укытучы итеп җибәрелә, әлеге авыл мәктәбенә ул беренче укытучысы була [КӨ ДА, 205 ф., 2 тасв., 1880 эш, 5а, 5б]. Күпчелек халык белемнән хәбәрсез булган бер чорда татар авылына килеп рус теле укыта башлау яшь галимгә җиңел бирелмәгән. Гайнетдин Әхмәрәв бөтен авырлыкларны җиңеп чыга, озакта үтми, үз эшенең нәтижәләрен дә күрә башлый. Ул авыл халкының тирән ихтирамын яулый. Моны, ул авылдан киткәндә, халыкның аны күз яшьләре белән озатып калуы ук дәлилли [М.Къ, 1911]. Ул вакытта татар авылында рус теле укытуга нинди караш хөкем сөрүен исәпкә алсак, яшь мөгаллимнең эшенә югары бәя бирергә нигез туа. Аңа мәктәптәге мактаулы хезмәтә өчен мәгариф эшләре буенча округ попечителе дә рәхмәт белдерә [ТР ДА. 160 ф., 1 тасв., 1017 эш, 60б].

Г. Әхмәрәв 1891 елның 1 мартыннан Тәтеш шәһәренең рус-татар мәктәбендә рус теле укытучысы булып эшли башлый, ләкин монда аңа рус телен генә түгел, арифметика, уку, ана теле дәрәсләрен дә алып барырга, ислам кануннарын да укытырга туры килә [ТР ДА. 160 ф., 1 тасв., 815 эш, 81а]. Аның мәктәбенә шәһәр мулласы Хәсәнгата Бикташевның мөнәсәбәтә начар булып, мулла үз нәүбәтендә, халык арасында да мөгаллимгә карата тискәре караш булдыру өчен тырыша [ТР ДА. 160 ф., 1 тасв., 1017 эш, 19а]. Г. Әхмәрәвнең үз сүзләре белән әйткәндә, Тәтештәге хезмәтнең һәрбер елы ун еллык сәламәтлекне бетерерлек дәрәжәдә катлаулы була. Шуңа карамастан, нәкъ менә Тәтештә эшләгән елларында ул гыйльми эш белән шөгьльләнә башлый. Тәтеш шәһәрендә хатын-кызлар мәктәбе ачылу да Г. Әхмәрәв һәм Ж. Мускеев тырышлыгы белән бәйле икәннен әйтергә кирәк [ТР ДА. 160 ф., 1 тасв., 907 эш, 68а].

Укытучы булып эшләү елларында Г. Әхмәрәв мәктәп дәрәсләренә ихтыяҗ зурлыгын аңлый. 1890 елда аның «Татарлар өчен беренче урыс әлифбасы», «Татарлар өчен беренче кыйраәт китабы» дөнья күрә. Болар өчен ул Казанның фәнни-сәнәгый күргәзмәсе комитеты тарафыннан Мактау кәгазе, укытучылык хезмәтендәге уңышлары өчен, 1899 елда көмеш медаль белән бүләкләнә. Ул җитәкләгән Тәтеш мәктәбе Казан уку округы тарафыннан тәкъдим ителеп, 1900 елда Парижда узган Бөтендөнья күргәзмәсендә җиңеп чыга һәм комитетның мактау дипломына лаек була [ТР ДА. 160 ф., 1 тасв., 1017 эш, 148а, 179б].

Гайнетдин Әхмәреҗ Тәтешкә килгәндә үк, үзенең эшчәнлеген үстерү максатында, Казанга күченү хыялы белән яши. «Казанда яшәү Археология, тарих һәм этнография жәмгыте эшендә активрак катнашу һәм университет китапханәсеннән файдалану, ниһаять, үз балаларымны Казан гимназиясендә укыту мөмкинлеге бирер иде» [ТР ДА. 160 ф., 1 тасв., 977 эш, 91а], дип яза.

1903 елда Казан шәһәренең татар ир балалары мәктәбенә рус теле укытучысы итеп билгеләнә. Бу мәктәптә озак эшләмәсә дә, мәктәп өчен күп нәрсә башкарырга өлгерә. Әлеге мәктәпнең 1902 елда тәмам янып беткән китапханәсенә, укытучы Миргаяз Иманаев белән бергәләп, китап жыю эшен башлый [ТР ДА. 160 ф., 1 тасв., 1017 эш, 55а]. Мәктәпне торгызу өчен күп тырышлык куя: югары органнардан матди ярдәм, пособиеләр алуны оештыра. Аның бу хезмәтләре тиешенчә бәяләнә дә, Г. Әхмәреҗ 1904 елның 6 декабрендә император тарафыннан зур көмеш медаль белән бүләкләнә [ТР ДА. 160 ф., 1 тасв., 1067 эш, 44а]. Ул бу мәктәпне аякка бастыру өчен күпме генә тырышмасын, югары органнар ярдәменнән башка берни дә эшли алмый. Бу мәктәпкә акча бик аз бүлөп бирелгән, уку һәм яшәү өчен шартлар булмаган. Г. Әхмәреҗ башка мәктәпкә күчәргә мәҗбүр булган. 1905 елгы уку елын ул Иске Татар бистәсе мәдрәсәсенең рус теле укытучысы буларак каршылы һәм гомереңең соңгы көннәренә кадәр шунда эшли [ТР ДА. 160 ф., 1 тасв., 1461 эш, 16а].

Эш өчен янып торган, зур максатлар белән яшәгән киң колачлы, күпкырлы галим һәм талантлы педагог Г. Әхмәреҗнең гомере озын булмый. Озакка сузылган авырудан соң, 1911 елның 20 сентябрендә 47 яшендә ул бакыйлыкка күчә [Казан хәбәрләре, 1911].

Г. Әхмәреҗ, бигрәк тә Казанда яшәү елларында, укытучылык эшеннән кала, фән белән дә актив шөгыйльләнә. Иң элек аның педагогик хезмәтләре – «Төрки әлифба» (2 кисәктә, 1910–1911), «Кыйраәте төрки» (2 кисәктә, 1911), «Гарәби әлифба» (1911), «Хәснә хат нәмунәсе» (1911) дигән китаплары мәктәп дәрәслеге буларак эзерләнәләр һәм бер-бер артлы нәшер ителәләр. Бу дәрәслекләрдән күп мәктәпләрдә файдаланганнар һәм алар иң уңышлы дәрәслекләр рәтендә булганнар. Галим вафатыннан соң да алар берничә мәртәбә басылалар. «Төрки әлифба»сы, Н.Ф. Катанов тарафыннан русчага тәрҗемә ителеп, Казан шәһәре Руханилар академиясендә миссионерлар бүлегенең 1 курсында татар теле өйрәтү өчен кулланылган [Библиографический словарь, 1889, с. 298]. Г. Әхмәреҗнең татар халкы тарихын яктырткан әһәмиятле хезмәтләре: «Болгар тарихы» (1909), «Казан тарихы» (1910) китаплары да мәктәпләрдә тарих дәрәслеге буларак тәкъдим ителә [Обзор учебников, 1917, с. 21–24]. Габдулла Тукай да үзенең «Мәктәптә милли әдәбият дәрәсләре» дигән жыйнагына «Казан тарихы»ннан өзекләр кертә [Тукай, 1919, б. 75–81].

XX йөз башында матбагачылык, китап басу эше киң колач алып, дәрәслек язучылар күбәя. Педагог Г. Әхмәреҗ шушы вакыйга уңаеннан «Әлифба китапларына тәнкыйть» дигән фәнни-тәнкыйди хезмә-

тен тәкъдим итә [Әхмәрев, 1909]. Әлифбаларны анализлауга корылган бу хезмәт тел белемендә вакыйга буларак кабул ителә.

Галимнең эшләнәп бетми, нәшер ителми калган педагогик хезмәтләре дә булган. Ул, «Хәснә хат нәмунәсе»ндә күрсәтелгәнчә, 2 кисәктән торган «Кыйраәте төрки»нең тагын бер өлешен, шулай ук «Жәгърәфия», «Хисап», «Тарих» китапларын да чыгарырга ниятләгән. Гомере кыска булу сәбәпле, кызганыч ки, бу хезмәтләре дөнья күрә алмыйча калган.

Г. Әхмәревнең тарих белән чынлап торып Тәтештә эшләгән елларында кызыксына башлый. Ул биредә укытучылык эше белән генә чикләнәп калмый, элеккеге Болгар дәүләтенә кергән жирләрдә археологик казу эшләре алып бара, төрле авылларда булып, борынгыдан калган тарихи әйберләргә жыйна, иске каберташ язучыларын күчәрәп ала һәм өйрәнә. Г. Әхмәрев – тарихи истәлекләргә сак караш булдырырга өндәгән, тарихны халыкка житкәргән зат ул. Тарих, үткәннәр белән кызыксынуы Г. Әхмәревне Казан университеты каршында оештырылган Археология, тарих һәм этнография жәмгыятенә алып килә. Аның жәмгыять «Хәбәрләре»ндә (Известия Общества археологии, истории и этнографии при Императорском Казанском университете) басылган бигрәк тә беренче чор мәкаләләре археологиягә, үзенә таныш булган урыннар тарихына багышлана. 1893 елда «Хәбәрләре»дә «Идел-Кама буе татар авылларындагы берничә каберлекне тикшерү нәтижәсе» дигән мәкаләсе басылып чыга [Ахмаров, 1893, с. 277–278]. Анда Идел-Кама төбәгенә кайбер татар авылларында ике яисә өч зират булуга игътибар ителә, «күп кенә татар авылларында «иске зират» һәм «яңа зират» дигән урыннар бар, шуларның иске зират дигәннәре жирле халыкның мәжусилек заманнарына караган булырга тиеш», – дип, автор моның сәбәпләрен үзенчә аңлата.

Шул ук елны «Хәбәрләре»дә тарихчының аеруча игътибарга лаек нәүбәттәге тикшеренү нәтижәсе басыла. Г. Әхмәрев «Борынгы Суар урынына экскурсия» дип исемләнгән мәкаләсендә тарихчылар күптән баш ваткан мәсьәләне чишүгә ирешә [Ахмаров, 1893, с. 478–481]. Ул татарлардан Спас өязендәге Кузнечиха авылы янында борынгы шәһәр урыны барлыгын ишетә һәм шул хакта жәмгыять секретаре профессор И.Н. Смирновка хәбәр итә. Секретарь тәкъдиме буенча Кузнечиха авылына барып, жирле халык ярдәме белән тикшеренүләр уздыра һәм әлегә урында борынгы Болгар шәһәре булганлыгын исбатлый. Г. Әхмәревнең шушы ачышыннан соң, аны Казан университеты каршындагы Археология, тарих һәм этнография жәмгыятенә әгъза итеп алалар. Ул 1893 елның 19 сентябрәннән әлегә жәмгыятьтә – әгъза-хезмәткәр һәм 1904 елның 20 апреләннән эшлекле әгъза булып тора [Протоколы..., 1906].

«Хәбәрләре»дә дөнья күргән «Гөбнә елгасы буендагы Япанчы шәһәрлеге» исемле мәкаләсен ул Япанчы шәһәрлегенә географиясен сурәтләүдән башлай, үзенә мәгълүм булган кадәр шәһәрлекнең тарихын сөйли, халык арасында йөргән риваятьләргә дә укучыга

житкерә [Ахмаров, 1894, с. 182]. Бу шәһәрлекнең тарихын аңлату өчен, Г. Әхмәрәвкә халык риваятьләре генә түгел, ә авылдашы хажиди Хәмид Ишмөхәммәтөвтән калган чыганақлар, рус тарихчыларының язмалары да ярдәм итә. Шунисын да әйтергә кирәк, Г. Әхмәрәвнең күпсанлы фәнни хезмәтләре арасынан бары тик әлеге тикшеренүнең генә кулъязмасы безнең көннәргә килеп житкән.

Галимнең жәмгыять жыелышында укылган тәфсилле докладларының кайберләре «Хәбәрләр»дә тулысынча басылмый да кала. Шундыларның берсе – «1894 һәм 1895 елларда Казан губернасының Тәтеш һәм Спас өязләренә археологик һәм этнографик максат белән ясалган сәяхәт турында». Жәмгыятьнең 1895 елның 21 сентябрдә уздырылган жыелышында галим үзе катнаша алмаганлыктан, аның 74 биттән торган докладын жәмгыятьнең секретаре Н.Ф. Катанов укый. «Хәбәрләр»дә бары тик докладның төп нәтижеләре генә басылды. Кызганыч ки, бу хезмәтнең тулы тексти сакланмаган. Жыелышка йомгак ясап, Н.Ф. Катанов Г. Әхмәрәвнең экспедиция нәтижеләрен югары бәяли, аның тарихи кыйммәткә ия күп кенә әйберләр алып кайтуын асызыклай. Ул тапкан 52 тарихи истәлек халыкка күрсәтелә һәм музейга тапшырыла [Ахмаров, 1899, с. 454].

Кызганычка каршы, «Тимер явына кадәр Болгар дәүләте», «Тимер һөжүме турындагы татар риваятьләрен тикшерү» нәтижеләренә дә тулы тексти басылып чыкмау сәбәпле, алар фәнни әйләнешкә кертелә алмыйлар [Ахмаров, 1899, с. 450].

Өгъза-хезмәткәр Г. Әхмәрәвнең «Хәбәрләр»дә басылмаган янә бер хезмәте «Болгар ханлыгы турындагы татар риваятьләрен тикшерү» дип атала. Язма 1893–1894 елларда Казан губернасы Спас һәм Тәтеш өязләрендә башкарылган тикшерү нәтижәсе буларак туа. Анда ул, гарәп һәм татар язмаларына таянып, Болгар дәүләтендә ислам дине, Болгар дәүләтенәң жимерелүе мәсьәләсенә кагыла [Протоколы..., 1899].

1909 елда жәмгыять каршында, Казан губернасының археологик һәм этнографик картасын төзү максаты белән, 13 кешедән торган махсус комиссия төзелә. Комиссия составына П.В. Кротов, Н.Ф. Высоцкий, М.М. Хомяков, И.В. Никольский, Г.И. Комиссаров, Е.А. Кузьмин, В.А. Карасев, С.А. Багина, О.А. Андреев, И.И. Аристов, П.М. Кунаев, А.С. Лебедев, Г.Н. Әхмәрәв керә [Протоколы..., 1907]. Шушы максат белән тарихчы Зөя һәм Тәтеш өязләренә фәнни экспедицияләр оештыра. Сәфәрнең нәтижеләрен галим «1909 елда Казан губернасы Зөя һәм Тәтеш өязләренә оештырылган сәяхәтнең хисабы» дигән мәкаләсендә яктырткан. Үзенәң эзләнүләре ярдәмендә ул С.М. Шпилевский, И.А. Износков хезмәтләрендәге хаталарны күрсәтә һәм төзәтүләр кертә [Протоколы..., 1907].

Г. Әхмәрәв – этнография буенча да әһәмиятле хезмәтләр авторы. Аның һәрбер тарихи хезмәтендә этнографик күзәтүләр дә, тикшеренүләр дә бар. Жәмгыять хәбәрләрендә ул шушы темага багышланган өч зур хезмәтен тәкъдим итә. Шуларның берсе – хәзерге вакытта да галимнәр еш мөрәжәгать итә торган «Мишәрләр һәм аларның

телләре» дигән күләмле һәм бай эчтәлекле мәкаләсе [Ахмаров, 1910, с. 91–160]. XX йөз башында, татар милләтенен үткәннен, киләчәгенә игътибар арткан чорда, татар матбугатында мишәрләр кемнәр, дигән сорау астында язмалар күренә башлый. Г. Әхмәров тә, әлегә темага мөрәжәгать итеп, махсус фәнни хезмәт яза. Галим искәртүенчә, ул бу мәкаләсендә мишәрләрне этнографик яктан һәръяклап тасвирлауны максат итеп куймый, ә тел фактларына, горейф-гадәт һәм йолаларга таянып, аларның килеп чыгышын аңлатуны күз алдында тотат. Хезмәттә ономастика, этнография буенча да бай мәгълүмат табарга мөмкин. Күренекле тарихчы Р. Фәхретдин, шушы хезмәт басылып чыкканнан соң, аның әһәмиятен күрсәтеп, һәм үзенә канәгатьлек хисен белдереп, авторга хат җибәрә. Хатында ул мөселман халыклары арасында «типтәр» дигән кавемнең дә булуын әйтеп, шул хакта да тулырак мәгълүмат бирә алмассызмы дип мөрәжәгать итә. Г. Әхмәров Вятка губернасында эшләгән елларыннан ук типтәрләр белән таныш булган, өстәвенә 1906 елның жәендә аңа берничә ай алар арасында яшәргә дә туры килгән. Шунда күрә галим типтәрләр турында шактый гына материал туплап өлгәргән була. Шунун нәтижәсе буларак, 1908 елда жәмгыять «Хәбәрләр»ендә «Типтәрләр һәм аларның килеп чыгышлары» дигән хезмәт басыла. Автор язуынча, ул бу хезмәттендә дә типтәрләрне этнографик яктан тасвирлауны максат итеп куймый, ә үзенә билгеле булган чыганаclarга таянып, бары тик типтәрләр турындагы бәхәслә сорауларга күпмедер дәрәжәдә ачыклык кертүне генә күз алдында тотат [Известия, 1908, XXIII, вып. 5].

Г. Әхмәровнең татар һәм рус телләрен бер үк дәрәжәдә яхшы белүе, аңа төрле характердагы чыганаclar белән эшләргә мөмкинлек биргән. Аның уенча, күпчелек рус тарихчылары татар тарихын, горейф-гадәтләрен тикшергәндә, тел белмәү сәбәпле, фәндә гафу ителмәслек тупас хаталар җибәргәннәр. Г. Әхмәров К. Фуксның «Казанские татары в статистическом и этнографическом отношениях» [Фукс, 1844] дигән хезмәттендә югарыда әйтелгән сәбәп аркасында җибәрелгән хатаны да күрсәтеп, һәм үзенә тикшеренү нәтижәләрен, туплаган тәҗрибәсен халыкка җиткерү максатыннан, татарларның зур бер төркеменә багышланган «Казан татарларының туй йолалары» дигән хезмәттен яза һәм жәмгыять «Хәбәрләр»ендә бастыра. Биредә ул Казан татарларының иң күркәм йолаларының берсе – туй үткәру тәртибен, тарих белән бәйләп, төрле вариантларын күрсәтеп, тәфсилләп аңлатып бирә [Известия, 1907, XXIII т., вып. 5].

Г. Әхмәровнең Археология, тарих һәм этнография жәмгыятендә күренекле тарихчылар, этнографлар, телчеләр белән яқыннан аралашуы, үзенә хезмәтләрен алар хөкеменә тәкъдим итеп, фикер алышулары аның галим буларак камилләшүенә гаять зур тәәсир ясый. Шунда күрә ул үткән белән гадәти кызыксынучы гына түгел, бәлки тиз арада үз эшенә остасы булып җитешә.

Г. Әхмәров мөгаллимлек һәм фәнни эшчәнлектән тыш, төрле жәмәгать эшләрен дә теләп башкарган. 1896 елдан Казан губернасы

мөгаллимнәрененң үзара ярдәмләшү жәмгыятендә [ТР ДА. 160 ф., 1 тасв., 977 эш, 90а], 1907 елдан Казан жәмгыяте хәйриясендә әгъза булып торган [Отчёт Правления, 1908, с. 22]. Казан шәһәрәндә 1906 елда эшли башлаган «Шәрык клубы»н оештыручыларның һәм аның иң эшлекле әгъзаларының берсе булган. 1908 елда идарә әгъзалыгына, клубның китапханә һәм фатир комиссияләренә сайланган. 1909 елдан башлап «Шәрык клубы» рәисе ярдәмчесе вазифаларын үтәгән, лекцияләр оештыру комиссиясе әгъзасы булып торган [Казан шәһәрәндә..., 109, б. 3–5]. Аны тарихчы буларак таныткан ике зур хезмәте – «Болгар тарихы» һәм «Казан тарихы» – нәкъ менә шушы жәмгыятә утырышларында беренче мәртәбә халык хөкеменә тапшырылган. Матбугат битләрендәге хәбәрләрдән күренгәнчә, бу лекцияләрне тыңларга халык күп килгән һәм аның чыгышларын яратып кабул иткән [Казан тарихы..., 1909].

1906 елны ук ул тарих китапларының кирәклегенә басым ясап, тарих фәнненең әһәмиятен күрсәтеп, «Ватан вә милләт тарихы хакында» дигән мәкаләсендә болай дип язган иде: «Асылымызны яхшылап тикшереп, милләтемез тарихын барлыкка чыгару өчен үземезгә тырышу лязим¹ буладыр. Тырышмый, эзләми никадәр торсак та, безгә тарих китапларын бирүче булмас. Ижтиһад итсәк², иншалла, үземезнең кем икәнлегемезне белермез һәм гайре³ милләтләргә дә аңлатырмыз. Дәхи ватан вә милләт тарихын да барлыкка чыгарырмаз» [Әхмәрәв, 1906]. Г. Әхмәрәвненң татар халкының дәүләтләре тарихына багышланган «Болгар тарихы» һәм «Казан тарихы» «Бәя-нелхак» нәшриятында аерым китаплар булып дөнья күрә. Матбугатта китаплар турында «...Гайнетдин әфәнде кебек гыйльме тарихка⁴ маһир бер затның каләменнән чыккан тарих китапларына теш-тырнакларымыз белән ябышып укырмаз» [Казан тарихы..., 1909], диелә. Аны киң жәмәгәтчелеккә таныткан шушы ике хезмәте озак еллар буе жыелган, гомере буе өйрәнгән, тикшергән материаллар нигезендә туа. Алар галимненң бөтен тарихи эшчәнлегенң йомгак-хисабы рәвешендә кабул ителә.

Г. Әхмәрәв, тарихи тикшеренүләрен дәвам иттереп, «Шәрык клубы»нда «Сөембикә тарихы» дигән лекциясен дә укый. Г. Камал аның бу лекциясе турында болай дип яза: «...Гайнетдин әфәнденең Сөембикә хакында сөйләгән лекциясен тәртип итү өчен, күп китаплар актарырга, бик күп әсәрләрне карарга..., нәтижәләр чыгарганга кадәр бик күп мәшәкәтләр күрергә лязим идеке күрелде. Гайнетдин әфәнде бу мәшәкәтләрне, әлбәттә, күргән һәм башыннан кичергән. Ул үзенең ошбу кичәдә халыкка сөйләгән тарихын вөжүдкә китерү

¹ Лязим – тиеш.

² Ижтиһад итсәк – тырышсак.

³ Гайре – башка, бүтән.

⁴ Гыйльме тарих – тарих гыйлемә

өчен асаре гатыйка жәмгыятенә¹ әгъза булып, ничә еллар асаре гатыйка тәфтишләре илә мәшгуль булган, никадәр рус тарихчыларын укып чыккан һәм шуның соңында гына ошбу лекцияне сөйләрлек дәрәжәгә китереп чыгарган» [Камал Г., 1910]. Матбугаттагы хәбәрләрдән күренгәнчә, аның бу лекциясе аерым китап итеп тә бастырылырга тиеш була, галимнең гомере кыска булу сәбәпле, дөнья күрми кала.

Хәзерге вакытка Г. Әхмәревнең барлыгы 44 хезмәте билгеле, шуларның 23 е – газета мәкаләләре. Соңгылары татар тарихындагы төрле проблемаларны анализлауга багышланган. Аларның һәрберсен аерым бер тикшеренү дип кабул итәргә мөмкин.

Г. Әхмәрев кыска гына гомере эчендә үзен тарихчы, педагог, этнограф һәм жәмәгать эшлеклесе итеп таныта. Аның фикерләре хәзерге чорда да актуаль, мирасы галимнәребезнең тәфсилле тикшеренүләрен көтә. Г. Әхмәрев хезмәтләренә күренекле тел галиме Мөхетдин Корбангалиев биргән бәя аның бөтен эшчәнлегенең мөһимлеген билгели. «Без аны милли тарихымызга нигез салучы чын татар мөэрихе дияргә жөрһәт итәмез, һәм дә исеме тарих сәхифәләрендә алтын кара белән язылып калырга тиешле мөхтәрәм бер зат, дия беләмез» [М.Къ, 1911].

Әдәбият

Ахмаров Г. Городище Япанчино на реке Кубне // Известия Общества археологии, истории и этнографии при Императорском университете. Казань, 1894. Т. XII. Вып. 2. С. 182.

Ахмаров Г. Заметки происхождения нескольких кладбищ при татарских селениях Волжского-Камского края // Известия Общества археологии, истории и этнографии при Императорском университете. Казань, 1893. Т. XI. Вып. 3. С. 277–278.

Ахмаров Г. История Болгарского царства до времени нашествия Тимура // Известия Общества археологии, истории и этнографии: Протоколы общих собраний Общества археологии, истории и этнографии, 1899. Т. XV. Вып. 4. С. 450.

Ахмаров Г. О языке и народностей мишарей // Известия Общества археологии, истории и этнографии при Императорском университете. Казань, 1893. Т. XIX. Вып. 2. С. 91–160.

Ахмаров Г. Разбор татарских сказаний о нашествии Тимура на Болгарские города // Известия Общества археологии, истории и этнографии, 1899. Т. XV. Вып. 4. С. 454.

Ахмаров Г. Тептяри и их происхождение // Известия Общества археологии, истории и этнографии при Императорском университете. Казань, 1908. Т. XXIII. Вып. 5. С. 340–364.

Ахмаров Г. Экскурсия на место древнего Суvara // Известия Общества археологии, истории и этнографии, 1893. Т. XI. Вып. 5. С. 478–481.

Әхмәрев Г. Әлифба китапларына тәнкыйть. Казан: Мәгариф, 1909.

Әхмәрев Г. Ватан вә милләт тарихы хакында // Казан мөхбире. 1906. 12, 14 апр.

¹ Гатыйка жәмгыяте – Казан университеты каршындагы Археология, тарих һәм этнография жәмгыяте.

Биобиблиографический словарь отечественных тюркологов. М: Наука, 1889.

Казан тарихы хақында лекция // Бянулхак. 1909. 15 фев.

Казан хәбәрләре // Йолдыз. 1911. 22 сентябрь.

Казан шәһәрәндә торучы мөселманнар жәмгыяте «Шәрык клубы»ның 1907/08 сәнәләр өчен хисабы. Казан, 1909.

Камал Г. Кеше тавыгы күркә // Йолдыз. 1910. 10 март.

Киров өлкәсенәң дәүләт архивы (КӨ ДА). 205 ф., 2 тасв., 1880 эш.

М.Къ. [Мөхетдин Корбангалиев]. Мөгаллим вә мөөррих Гайнетдин бине Нәжметдин Әхмәрвенең тәржемәи хәле // Йолдыз. 1911. 13 окт.

Обзор учебников, принятых к употреблению в татарских конфессиональных школах (мектебе и медресе) и изданных большей частью за последние 3 года (1911–1913). Казань: Центральная типография, 1917.

Отчёт Правления Общества пособия бедным мусульманам г. Казани, со состоящими при нем богодельней, приютом и начальной женской школой (мектебе) за 1907 год. Казань, 1908.

Протоколы общих собраний Общества археологии, истории и этнографии за 1898 г. // Известия Общества археологии, истории и этнографии, 1899. Т. XV. Вып. 4.

Протоколы общих собраний Общества археологии, истории и этнографии за 1906 г. // Известия Общества археологии, истории и этнографии, 1907. Т. XXIII. Вып. 6.

Протоколы общих собраний Общества археологии, истории и этнографии за 1909 г. // Известия Общества археологии, истории и этнографии, 1910. Т. XXVI. Вып. 4.

Татарстан республикасының Дәүләт архивы (ТР ДА). 160 ф., 1 тасв., 1017 эш.

ТР ДА. 160 ф., 1 тасв., 1067 эш.

ТР ДА. 160 ф., 1 тасв., 1461 эш.

ТР ДА. 160 ф., 1 тасв., 815 эш.

ТР ДА. 160 ф., 1 тасв., 907 эш.

ТР ДА. 160 ф., 1 тасв., 977 эш.

Тукай Г. Мәктәптә милли әдәбият дәресләре. Казан: Мәгариф, 1919.

Фукс К. Казанские татары в статистическом и этнографическом отношении. Казань: Тип. Казан. ун-та, 1844. 131 с.

*Салахова Эльмира Кадим кызы,
тарих фәннәре кандидаты, ТР ФА Ш. Мәржани исемендәге Тарих
институтының өлкән фәнни хезмәткәре*